

10 04 2026

பிரஸார் பாரதி
அகில இந்திய வானொலி, சென்னை - 4

FRIDAY

6.30 PM

மாநிலச் செய்திகள்
தலைப்புச் செய்திகள்

1. தமிழக சட்டப்பேரவைத் தேர்தலுக்கான ஏற்பாடுகள் குறித்து தலைமை தேர்தல் ஆணையம் இன்று அதிகாரிகளுடன் ஆலோசனை மேற்கொண்டது.
2. மகளிர் நலனுக்காக பல்வேறு திட்டங்கள் செயல்படுத்தப்பட்டுள்ளதாக திமுக கூறியுள்ளது.
3. அரசு பள்ளிகளில் ஆசிரியர் நியமனங்களை திமுக அரசு முறையாக மேற்கொள்ளவில்லை என்று அஇஅதிமுக குற்றம் சாட்டியுள்ளது.
4. வாக்குக்கு பணம் கொடுப்பது ஜனநாயகத்திற்கு எதிரானது என்று நாம் தமிழர் கட்சி தெரிவித்துள்ளது.
5. ஆசிய மல்யுத்த சாம்பியன் போட்டியில் இந்தியா ஒரு வெள்ளி, இரண்டு வெண்கலப்பதக்கங்களை வென்றது.

---- இனி விரிவான செய்திகள் ----

<<<<<<<<>>>>>>>>

தமிழக சட்டப்பேரவைத் தேர்தலுக்கான ஏற்பாடுகள் குறித்து தேர்தல் பார்வையாளர்களுடன் தலைமைத் தேர்தல் ஆணையம் இன்று ஆலோசனை மேற்கொண்டது.

காணொலி வாயிலாக நடைபெற்ற இந்த ஆலோசனைக் கூட்டத்தில், தேர்தலுக்கான பாதுகாப்பு ஏற்பாடுகள், வாக்குச்சாவடிகளில் ஏற்படுத்தப்பட்டுள்ள வசதிகள் உள்ளிட்ட பல்வேறு அம்சங்கள் குறித்து விரிவாக விவாதிக்கப்பட்டதாக எமது செய்தியாளர் தெரிவிக்கிறார்.

தேர்தல் ஆணையத்தின் அனைத்து சேவைகளையும் ஒருங்கிணைத்து வெளியிடப்பட்டுள்ள ECINET செயலி குறித்து விழிப்புணர்வு ஏற்படுத்தவும் இதில் அறிவுறுத்தப்பட்டதாக அவர் மேலும் கூறுகிறார்.

<<<<<<<<>>>>>>>>

கோவிட் பாதிப்பு காலத்தில் ஏற்பட்ட நெருக்கடிகளை திமுக அரசு சிறப்பாக கையாண்டதாக அக்கட்சி கூறியுள்ளது.

இதுதொடர்பாக, சமூக வலைதளத்தில் அக்கட்சி வெளியிட்டுள்ள அறிக்கையில், மக்கள் நலனில் அக்கறையுடன் திமுக அரசு செயல்பட்டதாக தெரிவிக்கப்பட்டுள்ளது.

மகளிர் நலனுக்காக பல்வேறு திட்டங்கள் செயல்படுத்தப்பட்டுள்ளதாகவும் அதில் குறிப்பிடப்பட்டுள்ளது.

தேர்தல் நேரத்தில் அளித்த வாக்குறுதிகள் நிறைவேற்றப்பட்டுள்ளதாகவும் திமுக அந்த அறிக்கையில் கூறியுள்ளது.

<<<<<<<<>>>>>>>>

அரசு பள்ளிகளில் ஆசிரியர் நியமனங்களை திமுக அரசு முறையாக மேற்கொள்ளவில்லை என்று அஇஅதிமுக குற்றம் சாட்டியுள்ளது.

இதுதொடர்பாக, அக்கட்சி வெளியிட்டுள்ள அறிக்கையில், இதன் காரணமாக மாணவர்களின் எதிர்காலம் பாதிக்கப்பட்டுள்ளதாக குறிப்பிடப்பட்டுள்ளது.

காங்கிரஸ் கமிட்டித் தலைவர் திரு செல்வப்பெருந்தகை நம்பிக்கை தெரிவித்துள்ளார்.

கன்னியாகுமரி மாவட்டத்துக்கு உட்பட்ட பல்வேறு பகுதிகளில் இன்று தேர்தல் பிரச்சாரம் மேற்கொண்டு அவர் பேசினார்.

தமிழகத்தில் சட்டம் — ஒழுங்கு முறையாக பராமரிக்கப்பட்டு வருவதாகவும் அவர் கூறினார்.

இதுகுறித்து கருத்து தெரிவிக்க அஇஅதிமுக பொதுச்செயலாளர் திரு எடப்பாடி பழனிசாமிக்கு தகுதி இல்லை என்றும் திரு செல்வப்பெருந்தகை தெரிவித்தார்.

<<<<<<<<>>>>>>>>

நாட்டிலேயே பெண்களுக்கு பாதுகாப்பு இல்லாத மாநிலமாக தமிழகம் திகழ்கிறது என்று தமாகா தலைவர் திரு ஜி கே வாசன் குற்றம் சாட்டியுள்ளார்.

விருதுநகர் மாவட்டம் சாத்தூர் சட்டப்பேரவைத் தொகுதிக்கு உட்பட்ட பகுதியில் தேர்தல் பிரச்சாரம் மேற்கொண்டு அவர் பேசினார்.

மாநிலத்தில் ஆட்சி மாற்றம் ஏற்பட்டால்தான் பெண்கள்
நிம்மதியாக வாழ முடியும் என்ற சூழல் உள்ளதாகவும் திரு ஜி கே
வாசன் தெரிவித்தார்.

<<<<<<<<>>>>>>>>

தேர்தலில் போட்டியிடும் பெரிய கட்சிகள் தங்களது
சாதனைகளை சொல்லி வாக்கு சேகரிக்காமல், இலவசங்களை
அறிவிப்பது ஏன் என்று நாம் தமிழர் கட்சியின் தலைமை
ஒருங்கிணைப்பாளர் திரு சீமான் வினவியுள்ளார்.

விளாத்திக்குளத்தில் தேர்தல் பிரச்சாரம் மேற்கொண்டு பேசிய
அவர், அக்கட்சிகள் சாதனைகளை சொல்ல முடியாமல் இதுபோன்ற
அறிவிப்புகளை வெளியிடுவதாக கூறினார்.

நாம் தமிழர் கட்சியை பொறுத்தவரை இலவச திட்டங்களுக்கு
எதிரான நிலைப்பாட்டில் உறுதியுடன் உள்ளதாக கூறினார்.

வாக்குக்கு பணம் கொடுப்பது ஜனநாயக படுகொலை என்றும்
திரு சீமான் கூறினார்.

<<<<<<<<>>>>>>>>

தவெக தலைவர் திரு விஜய் இன்று காரைக்குடியில் தீவிர
வாக்கு சேகரிப்பில் ஈடுபட்டார்.

சிறிது தூரம் சைக்கிளில் சென்றும் அவர் பிரச்சாரத்தில்
ஈடுபட்டதாக எமது செய்தியாளர் தெரிவிக்கிறார்.

<<<<<<<<>>>>>>>>

இனி தேர்தல் களம்...

(சவுண்ட் பைட் - மியூசிக் - 15 செகண்ட்ஸ்)

தமிழக சட்டப்பேரவைத் தேர்தலையொட்டி, தொகுதி வாரியாக
எமது செய்தியாளர் வழங்கும் இந்த தொகுப்பில் இன்று
இடம்பெறுகிறது காஞ்சிபுரம் மாவட்டத்துக்கு உட்பட்ட தொகுதிகள்.

(வாய்ஸ் பைட் - தொகுப்பு — 104 செகண்ட்ஸ்)

<<<<<<<<>>>>>>>>

முதலமைச்சரின் செயலாளர் திரு உமாநாத், தேர்தல் நடத்தை
நெறிமுறைகளை மீறி செயல்படுவதாகவும், அவர் மீது நடவடிக்கை
எடுக்க வேண்டும் என்று கோரியும் தாக்கல் செய்யப்பட்ட மனுவுக்கு

பதிலளிக்குமாறு சென்னை உயர்நீதிமன்றம், தேர்தல் ஆணையத்துக்கு உத்தரவிட்டுள்ளது.

இவ்வழக்கினை விசாரணை செய்த தலைமை நீதிபதி திரு தர்மாதிகாரி, நீதிபதி திரு அருள்முருகன் அமர்வு இன்று இதற்கான உத்தரவினை பிறப்பித்தது.

இவ்வழக்கின் விசாரணை வரும் 14-ஆம் தேதிக்கு ஒத்திவைக்கப்பட்டுள்ளது.

<<<<<<<<>>>>>>>>

தமிழகத்தின் ஒரு சில பகுதிகளில் அடுத்த ஐந்து தினங்களுக்கு மழைக்கு வாய்ப்புள்ளதாக வானிலை ஆய்வு மையத்தின் தென் மண்டல இயக்குநர் டாக்டர் வி ஆர் துரை தெரிவித்துள்ளார்.

எமது செய்தியாளரிடம் பேசுகையில் அவர் இவ்வாறு கூறினார்.

(Sound Byte — வி ஆர் துரை - 40 Sec.)

<<<<<<<<>>>>>>>>

மாவட்டச் செய்திகள்

ராணிப்பேட்டை மாவட்டத்தில் ஆட்டோ ஓட்டுநர்கள் பங்கேற்ற தேர்தல் விழிப்புணர்வு பேரணியை ஆட்சியர் திருமதி சந்திரகலா இன்று தொடங்கிவைத்தார்.

சேலம் மாவட்டம் மேட்டூரில் 100 சதவீத வாக்குப்பதிவை வலியுறுத்தும் பேரணியை ஆட்சியர் திரு அருண் தம்பராஜ் தொடங்கிவைத்தார்.

கடலூர் மாவட்டம் விருதாச்சலம் சட்டப்பேரவைத் தொகுதிக்கு கூடுதல் வாக்குப்பதிவு இயந்திரங்களை கணினி மூலம் ஒதுக்கீடு செய்யும் பணி ஆட்சியர் திரு சிபி ஆதித்ய செந்தில்குமார் தலைமையில் இன்று நடைபெற்றது.

கோவை மாவட்டம் பொள்ளாச்சி பேருந்து நிலையத்தில், வாக்குப்பதிவை ஊக்குவிக்கும் விதமாக விழிப்புணர்வு வாசகங்கள் அடங்கிய பலூனை கூடுதல் ஆட்சியர் திரு சங்கேத் பல்வந்த வாஹே இன்று பறக்கவிட்டார்.

விழுப்புரம் மாவட்டத்தில் சட்டக்கல்லூரி மாணவர்கள்
அகல்விளக்கு ஏற்றி தேர்தல் விழிப்புணர்வு பிரச்சாரம்
மேற்கொண்டனர்.

கள்ளக்குறிச்சி மாவட்டம் கல்வராயன் மலைப்பகுதியில்
சுகாதாரத்துறை சார்பில் தேர்தல் விழிப்புணர்வு பேரணி இன்று
நடைபெற்றது.

திருவண்ணாமலை மாவட்டத்தில் 100 சதவீத வாக்குப்பதிவை
வலியுறுத்தும் வகையில் பள்ளி மாணவர்கள் பங்கேற்ற விழிப்புணர்வு
நிகழ்ச்சி இன்று நடைபெற்றது.

பெரம்பலூர் உழவர் சந்தை பகுதியில் வேளாண்
விற்பனைத்துறை சார்பில், காய், கனிகளால் 100 சதவீதம்
வாக்களிப்போம் என்ற தேர்தல் விழிப்புணர்வு வாசகங்கள்
எழுதப்பட்டு பிரச்சாரம் மேற்கொள்ளப்பட்டது.

<<<<<<<<>>>>>>>>

விளையாட்டுச் செய்திகள்

ஆசிய மல்யுத்த சாம்பியன் போட்டியில் இந்தியா ஒரு வெள்ளி, இரண்டு வெண்கலப்பதக்கங்களை வென்றது.

கிர்கிஸ்தானின் **Bishkek**-ல் நடைபெற்றுவரும் இப்போட்டியின் மகளிர் 53 கிலோ எடைப்பிரிவில் மீனாட்சி வெள்ளிப்பதக்கத்தை வென்றார்.

மகளிர் 59 கிலோ எடைப்பிரிவில் **Neha Sangwan**-னும், 55 கிலோ எடைப்பிரிவில் **Hansika Lamba**-வும் வெண்கலப்பதக்கம் வென்றனர்.

ஆடவர் 65 கிலோ எடைப்பிரிவில் **Sujeet Kalkal**-லும், 79 கிலோ எடைப்பிரிவில் **Sandeep Singh Mann**-னும், 70 கிலோ எடைப்பிரிவில் **Abhimanyou**-வும் இறுதியாட்டத்திற்கு முன்னேறியுள்ளனர்.

துருக்கியில் நடைபெற்றுவரும் சர்வதேச டேபிள் டென்னிஸ் போட்டியில் இந்தியாவின் **Harmeet Desai** — **Yashaswini Ghorpade** இணை அரையிறுதிக்கு முன்னேறியுள்ளது.

இப்பிரிவில், Payas Jain — Syndrela Dass இணையும்

அரையிறுதிக்கு முன்னேறியுள்ளது.

மகளிர் ஒற்றையர் பிரிவில் Yashaswini Ghorpade காலிறுதிக்கு முன்னேறியுள்ளார்.

ஸ்பெயினில் நடைபெற்றுவரும் உலகக்கோப்பை
துப்பாக்கிச்சுடும் போட்டியின் மகளிர் பிரிவில் இந்தியா
இறுதியாட்டத்திற்கு முன்னேறியுள்ளது.

<<<<<<<END>>>>>>>